

## MATTERS UNDER RULE 312.

(i) re : levy of Market cess on food grains transported to Kerala etc.,

ಶ್ರೀ ಜಿ. ಎಸ್. ಶಿವನಂಜಪ್ಪ (ಬೆಳ್ಳಾವಿ).—ಮಂಡ್ಯ ಆರ್. ಎಂ. ಸಿ. ಕಾರ್ಯದರ್ಶಿಯವರು ಕೇರಳ ರಾಜ್ಯಕ್ಕೆ ಲಾರಿಗಳ ಮೂಲಕ ಸಾಗಿಸುತ್ತಾ ಇರತಕ್ಕ ಆಹಾರಧಾನ್ಯಗಳ ಮೇಲೆ ಮಾರುಕಟ್ಟೆ ಸುಂಕವನ್ನು ಕಾನೂನಿಗೆ ವಿರೋಧವಾಗಿ ವಸೂಲು ಮಾಡುತ್ತಿರುವ ಬಗ್ಗೆ ಮಾನ್ಯ ಮಂತ್ರಿಗಳ ಗಮನವನ್ನು ಸೆಳೆಯುತ್ತಿದ್ದೇನೆ. ತುಮಕೂರು ಮಾರ್ಕೆಟ್ಟಿನಲ್ಲಿ ಪದಾರ್ಥಗಳನ್ನು ಹರಾಜು ಮಾಡುತ್ತಾರೆ. ನಂತರ ಕೇರಳಕ್ಕೆ ಸಾಗಿಸುತ್ತಾರೆ, ತುಮಕೂರಿನಲ್ಲಿ ಹರಾಜು ಮಾಡಿದಾಗ ಇವರು ಸುಂಕವನ್ನು ಕೊಟ್ಟಿರುತ್ತಾರೆ. ಅಲ್ಲಿ ಮಾರುಕಟ್ಟೆ ಸುಂಕವನ್ನು ಕೊಟ್ಟಮೇಲೆ ಮತ್ತೆ ಕೇರಳದಲ್ಲಿ ಅನ್‌ಲೋಡ್ ಮಾಡುವಾಗ ಸುಂಕ ಕೊಡಬೇಕಾಗಿರುತ್ತದೆ. ತುಮಕೂರಿನಲ್ಲಿ ಸುಂಕ ಕೊಟ್ಟಿರುವುದಕ್ಕೆ ರಶೀತಿ ಇರುತ್ತದೆ, ಪೇ ಬಿಲ್ ಇರುತ್ತದೆ, ಕೇರಳಕ್ಕೆ ಸಾಗಿಸುತ್ತಿದ್ದಾರೆ ಎಂಬ ವಿಚಾರ ಗೊತ್ತಿರುತ್ತದೆ. ಆದರೂ ಕೂಡ ಮಂಡ್ಯದಲ್ಲಿ ಅಲ್ಲಿನ ನಿಯಂತ್ರಿತ ಮಾರುಕಟ್ಟೆಯ ಕಾರ್ಯದರ್ಶಿಯವರು ಲಾರಿಗಳನ್ನು ಚೆಕ್ ಮಾಡಿ ಸುಂಕ ವಸೂಲು ಮಾಡುತ್ತಿದ್ದಾರೆ. ೮-೧೦ ಲಾರಿಗಳನ್ನು ಆ ರೀತಿ ಹಿಡಿದಿದ್ದು ಕೊನೆಗೆ ವರ್ತಕರು ಕೋರ್ಟಿಗೆ ಹೋಗಿ ಲಾರಿಗಳನ್ನು ಬಿಡಿಸಿಕೊಂಡು ಬಂದಿರತಕ್ಕ ಸಂದರ್ಭ ಬಂದಿದೆ. ಈ ರೀತಿ ಕಿರುಕಳವನ್ನು ಕೊಡುವುದನ್ನು ತಪ್ಪಿಸುವುದಕ್ಕಾಗಿ ಮಾನ್ಯ ಮಾರುಕಟ್ಟೆ ಮಂತ್ರಿಗಳ ಗಮನ ಸೆಳೆಯುತ್ತಿದ್ದೇನೆ.

ಶ್ರೀ ಎ. ಬಿ. ಜಕನೂರ್.—ನಾನು ಈ ಕೆಳಕಂಡ ಹೇಳಿಕೆಯನ್ನು ಕೊಡುವುದಕ್ಕೆ ಇಚ್ಛೆಪಡುತ್ತೇನೆ.

ಮಂಡ್ಯ ಜಿಲ್ಲೆಯ ನಿಯಂತ್ರಿತ ಮಾರುಕಟ್ಟೆಯ ಕಾರ್ಯದರ್ಶಿ ಕೇರಳ ರಾಜ್ಯಕ್ಕೆ ಲಾರಿಗಳ ಮೂಲಕ ಸಾಗಿಸುತ್ತಿರುವ ಆಹಾರಧಾನ್ಯಗಳ ಮೇಲೆ ಮಾರುಕಟ್ಟೆ ಸುಂಕವನ್ನು ಕಾನೂನಿಗೆ ವಿರೋಧವಾಗಿ ವಸೂಲಿ ಮಾಡುತ್ತಿರುವುದಿಲ್ಲ.

ಮಂಡ್ಯ ನಿಯಂತ್ರಿತ ಮಾರುಕಟ್ಟೆಯ ನಿಯಂತ್ರಿತ ಸರಕುಗಳ ಮೇಲೆ ಕರ್ನಾಟಕ ವ್ಯವಸಾಯೋತ್ಪನ್ನ ಮಾರುಕಟ್ಟೆ (ನಿಯಂತ್ರಣ) ಕಾನೂನಿನ ೧೯೬೬ನೇ ಸೆಕ್ಷನ್ ೬೫ರ ಪ್ರಕಾರ ಮಾರುಕಟ್ಟೆ ಶುಲ್ಕವನ್ನು ವಸೂಲು ಮಾಡುತ್ತಿದೆ.

ಮಂಡ್ಯ ನಿಯಂತ್ರಿತ ಮಾರುಕಟ್ಟೆಯ ನಿಯಂತ್ರಿತ ಸರಕುಗಳ ಮೇಲೆ ಕಾನೂನಿಗೆ ವಿರೋಧವಾಗಿ ಮಾರುಕಟ್ಟೆ ಶುಲ್ಕವನ್ನು ವಸೂಲಿ ಮಾಡಿದ ಪ್ರಕರಣಗಳು ಸರಕಾರದ ಗಮನಕ್ಕೆ ಬಂದಿಲ್ಲ. ಒಂದು ವೇಳೆ ಅಂತಹ ಪ್ರಕರಣಗಳು ಬಂದಲ್ಲಿ ಸರಕಾರವು ಸೂಕ್ತ ಕ್ರಮ ಕೈಗೊಳ್ಳುವುದು.

ಶ್ರೀ ಜಿ. ಎಸ್. ಶಿವನಂಜಪ್ಪ.—ಈ ವರದಿ ನೋಡಿದರೆ ಅಧಿಕಾರಿಗಳು ಸರಿಯಾದ ರೀತಿಯಲ್ಲಿ ವರದಿಯನ್ನು ತವಗೆ ಕಳುಹಿಸಿಲ್ಲ ಎಂದು ಕಾಣುತ್ತದೆ. ೮-೧೦ ಲಾರಿಗಳನ್ನು ಹಿಡಿದಿದ್ದು ಈ ಬಗ್ಗೆ ಕೋರ್ಟಿಗೆ ಕೇಸ್‌ಗಳು ಸಹ ಹೋಗಿವೆ. ನಂತರ ಕೋರ್ಟಿನಿಂದ ಲಾರಿಗಳನ್ನು ಬಿಡಿಸಿಕೊಂಡು ಬಂದಿರತಕ್ಕ ಪ ಸಂಗ ನಡೆದಿದೆ. ಅಂಥ ನಿದರ್ಶನಗಳು ಹತ್ತಾರು ಇವೆ. ಒಂದು ವೇಳೆ ಕಾನೂನಿಗೆ ವಿರೋಧವಾಗಿ ಸುಂಕವನ್ನು ವಸೂಲು ಮಾಡಿದ್ದರೆ ವಾಪಸ್ ಕೊಡಿಸುತ್ತೀರಾ ?

ಶ್ರೀ ಎ. ಬಿ. ಜಕನೂರ್.—ನಾನು ಈಗಾಗಲೇ ಹೇಳಿದಂತೆ ಸ್ವಂತ ಉತ್ಪಾದಕರೇನಿದ್ದಾರೆ ಅವರು ಸ್ವಂತವಾಗಿ ತೆಗೆದುಕೊಂಡು ಹೋಗುತ್ತಾ ಇದ್ದರೆ ಕಾಯಿದೆ ಕಾನೂನು ಪ್ರಕಾರ ಸುಂಕವನ್ನು ಅವರಿಂದ ವಸೂಲು ಮಾಡುವುದಕ್ಕಾಗುವುದಿಲ್ಲ. ಆದರೆ ವ್ಯಾಪಾರ ಮಾಡಲು ತೆಗೆದುಕೊಂಡು ಹೋಗುತ್ತಾ ಇದ್ದರೆ ಅವರು ಮಾರ್ಕೆಟ್ ಫೀ ಕೊಡಬೇಕಾಗುತ್ತದೆ. ಮಾರ್ಕೆಟ್ ಕಮಿಟಿಯವರು ವೆರಿಫೈ ಮಾಡಿದಾಗ ಎಲ್ಲಾ ದಾಖಲೆಗಳನ್ನು ಸರಿಯಾಗಿ ತೋರಿಸಿದರೆ ಅವರು ಸುಂಕವನ್ನು ವಸೂಲು ಮಾಡುವುದಿಲ್ಲ. ತೋರಿಸದೇ ಇದ್ದರೆ ಅಥವಾ ಅವರಿಗೆ ಅನುಮಾನ ಬಂದರೆ ಅವರು ವಸೂಲು ಮಾಡುವುದಕ್ಕೆ ಪ್ರಯತ್ನ ಮಾಡಬಹುದು. ಮಾನ್ಯ ಸದಸ್ಯರು ಹೇಳಿರುವಹಾಗೆ ಯಾವ ತಾರೀಖಿನಿಂದ ಯಾವ ವಾಹನಗಳಿಂದ ಆ ರೀತಿ ವಸೂಲು ಮಾಡಿದ್ದಾರೆ ಎಂಬ ವಿವರಗಳನ್ನು ಕಳುಹಿಸಿಕೊಟ್ಟರೆ ನಾನು ಸೂಕ್ತ ಕ್ರಮ ತೆಗೆದು ಕೊಳ್ಳುವುದಕ್ಕೆ ಪ್ರಯತ್ನ ಮಾಡುತ್ತೇನೆ.